

Врз основа на член 41 став 7 и став 8, член 18 став 1 алинеја 3, член 20 став 1 алинеја 10, член 39 став 1 алинеи 1 и 5, член 36, член 37 став 5 и член 40 од Законот за аудио и аудиовизуелни медиумски услуги („Службен весник на Република Македонија“ бр.184/13, 13/14, 44/14, 101/14, 132/14, 142/16 и 132/17), член 15 став 1 алинеја 3 и член 39 став 1 алинеја 10 од Деловникот за работа на Агенцијата за аудио и аудиовизуелни медиумски услуги бр.01-4351/1 од 29.08.2014 година, согласно Заклучокот на Советот бр.02-3401/3 од 20.07.2018 година, одлучувајќи по Известувањето за промена на сопственичка структура на Трговското радиодифузно друштво РАДИО СВЕТИ НИКОЛЕ ДОО Свети Николе бр.0302-21 од 03.07.2018 година (Уп1 бр.02-376 од 11.07.2018 година), Советот на Агенцијата за аудио и аудиовизуелни медиумски услуги, на 31-та седница одржана на 20.07.2018 година донесе:

ОДЛУКА

1. СЕ ЗАБРАНУВА спроведување на промена во сопственичката структура на Трговското радиодифузно друштво РАДИО СВЕТИ НИКОЛЕ ДОО Свети Николе, и тоа за истапување на правното лице ПЕНЗИСКОТО И ИНВАЛИДСКОТО ОСИГУРУВАЊЕ Скопје, со ЕМБС 4064534 и седиште на ул.„12-та Македонска ударна бригада“ бр.2 во Скопје, и за пристапување на правното лице Друштво за трговија и услуги ФИНИНВЕСТ КОМПАНИ ДООЕЛ увоз-извоз Скопје, со ЕМБС 7223498 и седиште на ул.„Козле“ бр.143-А/П.фах. 449 во Скопје, побарана за одобрување од страна на Агенцијата со Известување за промена на сопственичка структура на Трговското радиодифузно друштво РАДИО СВЕТИ НИКОЛЕ ДОО Свети Николе бр.0302-21 од 03.07.2018 година (Уп1 бр.02-376 од 11.07.2018 година), од причина што Агенцијата утврди дека со предложената промена на сопственичката структура би се создала недозволена медиумска концентрација во смисла на Законот за аудио и аудиовизуелни медиумски услуги („Службен весник на Република Македонија“ бр.184/13, 13/14, 44/14, 101/14, 132/14, 142/16 и 132/17).

2. Оваа одлука влегува во сила со денот на нејзиното донесување.

Образложение

На 11.07.2018 година, Трговското радиодифузно друштво РАДИО СВЕТИ НИКОЛЕ ДОО Свети Николе, со Известување за промена на сопственичка структура бр.0302-21 од 03.07.2018 година (Уп1 бр.02-376 од 11.07.2018 година), ја извести Агенцијата за аудио и аудиовизуелни медиумски услуги за неговата намера да спроведе промена во сопственичката структура, и тоа за истапување на правното лице ПЕНЗИСКОТО И ИНВАЛИДСКОТО ОСИГУРУВАЊЕ Скопје, со ЕМБС 4064534 и седиште на ул.„12-та Македонска ударна бригада“ бр.2 во Скопје, и за пристапување на правното лице Друштво за трговија и услуги ФИНИНВЕСТ КОМПАНИ ДООЕЛ увоз-извоз Скопје, со ЕМБС 7223498 и седиште на ул.„Козле“ бр.143-А/П.фах. 449 во Скопје.

При извршен увид во податоците од Интернет дистрибутивниот систем на Централниот регистар на Република Македонија, од страна на Стручната служба на Агенцијата беше констатирано дека основачот и управителот на Друштвото за трговија и услуги ФИНИНВЕСТ КОМПАНИ ДООЕЛ увоз-извоз Скопје – лицето Цветан Настевски, се јавува како основач и на следните правни лица и тоа: Друштво за трговија и услуги НОВАИМПЕКС НОВАФИН ДООЕЛ увоз-извоз Скопје, со приоритетна дејност/главна

приходна шифра 47.11 – Трговија на мало во неспецијализирани продавници, претежно со храна, пијалаци и тутун, кое правно лице не се јавува како основач на трговски друштва и Друштво за продукција, маркетинг и услуги АРТ КОМУНИКЕЈШН ДООЕЛ Прилеп. Според податокот од тековната состојба бр.0805-50/150020180217387 издадена од Централниот регистар на Република Македонија, приоритетна дејност/главна приходна шифра на правното лице Друштво за продукција, маркетинг и услуги АРТ КОМУНИКЕЈШН ДООЕЛ Прилеп е 59.11 – Дејности на производство на филмови, видеофилмови и телевизиска програма.

Во членот 39 од Законот за аудио и аудиовизуелни медиумски услуги законодавецот сосема јасно утврдил дека е забранета концентрација помеѓу радиодифузерите и друштвата за филмска продукција, пропишувајќи дека недозволена медиумска концентрација во смисла на овој закон, се смета дека постои кога физички или правни лица кои се основачи на радиодифузери, како и физички лица носители на функции на управување во радиодифузери се јавуваат истовремено како основачи на друштво за филмска продукција.

Согласно ставот 1 од член 39 од Законот за аудио и аудиовизуелни медиумски услуги: „Недозволена медиумска концентрација, во смисла на овој закон, постои кога физички или правни лица кои се основачи на радиодифузери, како и физички лица носители на функции на управување во радиодифузери се јавуваат истовремено како:

- поврзани лица во смисла на одредбите од овој закон,
- оснивачи на други радиодифузери спротивно на одредбите од членот 37 ставови (1), (2), (3) и (4) од овој закон,
- основачи на издавач на печатен медиум кој издава дневен весник што се дистрибуира на подрачјето на кое се емитува радио и/или телевизиската програма;
- оснивачи на новинска агенција и
- оснивачи на друштво за реклама и пропаганда, друштво за истражување на пазарот и јавното мислење, друштво за дистрибуција на аудиовизуелни дела, друштво за филмска продукција или оператор на електронски комуникациски мрежи кој обезбедува реемитување или емитување на радио/телевизиски програми.“

Членот 36 од Законот за аудио и аудиовизуелни медиумски услуги го проширува претходно наведеното и преку поврзани лица. Очигледно, за да спречи заобиколување на законски пропишаните ограничувања преку поврзани лица, законодавецот детално дефинирал кои лица се сметаат за поврзани лица, со тоа јасно давајќи на знаење дека тие се исклучително важни за заштита на плурализмот и разновидноста на аудиовизуелните содржини.

Па така, во членот 36 од напреднаведениот Закон утврдено е дека:

„1) Поврзани лица, во смисла на овој закон, се лицата кои се меѓусебно поврзани преку управување, капитал или на друг начин и кога тие поради таквата поврзаност заеднички можат да ја креираат деловната политика, односно да дејствуваат на координиран начин заради остварување на заеднички цели, или кога едно лице има можност да насочува или значајно да влијае врз друго лице при одлучувањето за финансирањето, деловното работење или при одлучување за програмскиот концепт на радиодифузер.

(2) Како поврзани лица од ставот (1) на овој член особено се сметаат:

- членовите на семејството,
- членовите на семејство на брачниот или вонбрачниот другар,
- лицата кои како иматели на вкупен удел во сопственоста, на акции или на други права во друго лице, учествуваат во управувањето на тоа лице со најмалку 25% од гласачките права,
- лицата кај кои едно исто лице има вкупен удел, акции или други права, врз основа на што учествува во управувањето во секое од тие лица со најмалку 25% од гласачките права,

- поврзаните друштва во смисла на Законот за трговските друштва,
- лицата кои со маркетинг или друг договор, во тримесечен или подолг период во една година остваруваат повеќе од 30% од приходи од рекламирање, телешопинг и спонзорство и
- лица кои се членови на управниот или надзорниот одбор во радиодифузерот и лицата кои се сметаат за поврзани со членовите на управниот или надзорниот одбор на начин утврден со овој член.“

Дополнително, во членот 37 став 5 од Законот за аудио и аудиовизуелни медиумски услуги (Ограничувања за стекнување сопственост) е утврдено дека: „Физичко или правно лице кое е мнозински содружник или мнозински акционер во радиодифузер, како и правно лице со содружник или акционер во радиодифузер не може да основа, ниту да биде содружник или акционер односно да учествува во сопственоста на издавач на печатен медиум кој издава дневен весник, новинска агенција, друштво за реклама и пропаганда, друштво за истражување на пазарот и јавното мислење, друштво за дистрибуција на аудиовизуелни дела, друштво за филмска продукција или оператор на електронски комуникациски мрежи кои обезбедува реемитување или емитување на радио/телевизиски програми.“

Согласно член 40 од Законот за аудио и аудиовизуелни медиумски услуги: „Постоењето на недозволена медиумска концентрација согласно со овој закон и постоењето на повреда на забраната од членовите 34, 35 став (2) или 38 од овој закон ги утврдува Агенцијата“.

Исто така, во членот 41 став 7 од Законот за аудио и аудиовизуелни медиумски услуги е пропишано дека доколку во роковите определени согласно со ставовите 3 и 4 од истиот член од Законот за аудио и аудиовизуелни медиумски услуги, се утврди дека со предложените промени на сопственичката структура би се создала недозволена медиумска концентрација во смисла на Законот за аудио и аудиовизуелни медиумски услуги, односно дека истите се спротивни на забраната од членовите 34, 35 став 2 или 38 од истиот Закон, Агенцијата ќе донесе одлука во роковите определени согласно со член 41 став 3 и 4 од Законот за аудио и аудиовизуелни медиумски услуги, со која ќе го забрани спроведувањето на промената во сопственичката структура.

Следствено на сето погоре наведено, а во однос на предметната предложена промена во сопственичката структура на Трговското радиодифузно друштво РАДИО СВЕТИ НИКОЛЕ ДОО Свети Николе, Агенцијата за аудио и аудиовизуелни медиумски услуги, постапувајќи согласно своите законски надлежности, утврди дека лицето Цветан Настевски, со оглед дека е единствен основач и управител на Друштвото за трговија и услуги ФИНИНВЕСТ КОМПАНИ ДООЕЛ увоз-извоз Скопје, преку целосна контрола врз капиталот и одлуките во наведеното друштво (доколку Агенцијата ја одобри бараната промена во сопственичката структура на Трговското радиодифузно друштво РАДИО СВЕТИ НИКОЛЕ ДОО Свети Николе), ќе влијае директно врз финансирањето, деловното работење и одлучувањето на радиодифузерот, што доведува до создавање на недозволена медиумска концентрација во смисла на член 39 став 1 алинеи 1 и 5, член 36 и член 37 став 5 од Законот за аудио и аудиовизуелни медиумски услуги („Службен весник на Република Македонија“ бр.184/13, 13/14, 44/14, 101/14, 132/14, 142/16 и 132/17).

Оттука, Агенцијата одлучи да се забрани спроведувањето на промената во сопственичката структура на Трговското радиодифузно друштво РАДИО СВЕТИ НИКОЛЕ ДОО Свети Николе, и тоа за истапување на правното лице ПЕНЗИСКОТО И ИНВАЛИДСКОТО ОСИГУРУВАЊЕ Скопје, со ЕМБС 4064534 и седиште на ул.„12-та Македонска ударна бригада“ бр.2 во Скопје, и за пристапување на правното лице Друштво за трговија и услуги ФИНИНВЕСТ КОМПАНИ ДООЕЛ увоз-извоз Скопје, со ЕМБС 7223498 и седиште на ул.„Козле“ бр.143-А/П.фах. 449 во Скопје, побарана за одобрување од страна на Агенцијата со Известување за промена на сопственичка структура на Трговското

радиодифузно друштво РАДИО СВЕТИ НИКОЛЕ ДОО Свети Николе бр.0302-21 од 03.07.2018 година (Уп1 бр.02-376 од 11.07.2018 година), од причина што Агенцијата утврди дека со предложената промена на сопственичката структура би се создала недозволена медиумска концентрација во смисла на член 39 став 1 алинеи 1 и 5, член 36 и член 37 став 5 од Законот за аудио и аудиовизуелни медиумски услуги („Службен весник на Република Македонија“ бр.184/13, 13/14, 44/14, 101/14, 132/14, 142/16 и 132/17).

Врз основа на сето понапред наведено, се донесе одлука како во диспозитивот.

Бр.02-376
20.07.2018 година
С к о п ј е

Агенција за аудио и
аудиовизуелни медиумски услуги,
Претседател на Совет,
Лазо ПЕТРУШЕВСКИ, с.р.

Правна поука: Против оваа одлука радиодифузерот, доколку не е задоволен од истата, има право во рок од 30 дена од денот на доставувањето на одлуката да поднесе тужба за поведување на управен спор пред надлежниот суд.